

॥ दत्तात्मपूजास्तोत्रम् ॥

.. dattAtmapUjAstotram ..

sanskritdocuments.org

August 20, 2017

.. dattAtmapUjAstotram ..

॥ दत्तात्मपूजास्तोत्रम् ॥

Sanskrit Document Information



Text title : dattAtmapUjAstotram

File name : dattAtmapUjAstotram.itx

Category : deities_misc, dattatreya, vAsudevAnanda-sarasvatI

Location : doc_deities_misc

Author : Shri Vasudevanandasarasvati

Language : Sanskrit

Subject : philosophy/hinduism/religion

Proofread by : PSA Easwaran psaeaswaran at gmail.com

Description-comments : Brihatstotraratnakara 2, Narayana Ram Acharya, Nirnayasagar,
stotrasankhya 225-425

Latest update : March 24, 2017

Send corrections to : Sanskrit@cheerful.com

Site access : <http://sanskritdocuments.org>

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

August 20, 2017

sanskritdocuments.org

॥ दत्तात्मपूजास्तोत्रम् ॥

श्रीगणेशाय नमः ॥

अजितामृत योगनिद्रिताच्युत शक्तेः स्वकृतातिमोहित ।
द्युमुखे श्रुतिबन्दिगीततो भगवज्जागृहि जागृहि त्र्यधीट् ॥ १ ॥

अथ ध्यानम् ।

यतोऽस्य जनताद्यज स्ववशमाय आद्यो विभुः

स्वराट् सकलविद्वरुः स सुखसच्चिदात्मा प्रभुः ।

असंसृतिरूप उज्झितमलोऽमुमैक्याप्तये

निवर्त्य नयनं निषेधविधिवाक्यतश्चिन्तये ॥ २ ॥

कार्याक्षमान्वीक्ष्य पृथग्युतान्वा योऽनुप्रविश्यापि विभुर्निजांशात् ।

निन्ये प्रभुत्वं हि महन्मखांस्तमुपाह्वये त्रीशमवन्यचित्तः ॥ ३ ॥

अनोजज्वीयो हृदोऽप्याप्तुवन्नो सुराः पूर्वमर्शत्पराञ्चोऽपि तिष्ठत् ।

परान्धावतोऽत्येति यद्यसनं ते त्र्यधीशाऽर्पितं चित्तमस्तान्यवृत्ति ॥ ४ ॥

राहोः शीर्षादौपचारिकभिदा विष्णो पदं त्रीश ते

प्रत्यक्तवाच्च निसर्गशुद्धमपि सन् मायांशतोऽशुद्धवत् ।

भातं मूढाधिया तदर्थममलं ज्ञानामृतं यत्नतो

ध्यामत्रेऽत्र हिरण्यमे विनिहितं पाद्यं गृहाणात्मभ ॥ ५ ॥

देवाचार्यप्रसादप्रजनितसुरसम्पत्तिसद्रत्नजात-

श्रेण्याढ्ये मञ्जुलेऽस्मिन्नतितरविमले भाजने वै विशाले ।

धृतभजनजलाद्वेष्टताद्यर्थजाले

स्वर्घ्यं सम्पादितं ते त्र्यधिप परम भोः स्वीकुरुष्वाप्तकाम ॥ ६ ॥

विधिवच्छ्रवणादि यत्कृतं ते त्र्यधिपा भव मे प्रसीद शम्भो ।

द्विदविधावरणाम्बु तेऽर्पितं सत्कृपयाऽऽचमनं कुरुष्व तेन ॥ ७ ॥

प्रवचनादिसुदुर्लभता श्रुतेस्त्र्यधिपते त इह श्रुतिविश्रुते ।

परमभक्तिसुशीतलसज्जलं वपुषि सिक्तमथाप्तुतयेऽस्त्वलम् ॥ ८ ॥

यत्किञ्चिज्जगति त्रीश तत्त्वयाऽऽवास्यमीश ते ।

वस्त्रत्वेनार्पितं तेन परानन्दार्हतास्तु मे ॥ ९ ॥

यद्ब्रह्मसूत्रं त्रिवृतं कृत्वा समन्त्रं त्रिप सस्वन्नम् ।
 दत्तं सुमित्रं भजते न चात्र सन्नसुपात्रं कुरुमाऽन्यतन्नम् ॥ १० ॥
 आह्लादनं चन्दनमुच्यते तत्सत्यर्तरूपं न ततः परं ते ।
 प्रेष्ठं त्र्यधीशागुण तेन नूनमालेपनं ते प्रकरोमि भक्त्या ॥ ११ ॥
 भगवंस्त्र्यधिप प्रददामि मुदे सुमनः सुमनः सकलार्थविदे ।
 खलु तुभ्यममूल्यमघौघभिदे सुमनः सुमनस्कमनन्यहृदे ॥ १२ ॥
 योगानलेऽत्र बलदर्पपरिग्रहाहङ्काराभिलाषममताप्रतिघांश्च दग्ध्वा ।
 धूपोऽयमुत्तमतमोऽर्पित आर्यशान्तिद्वारा त्र्यधीश पदपर्यवसाय्यसौ ते ॥ १३ ॥
 सोऽहम्भावप्रोज्वलज्ज्ञानदीपो मूलाज्ञानध्वान्तसम्पातहृत्स्यै ।
 स्थेयान्भास्वाँश्छाश्वतस्त्रीश तुभ्यं स्वात्मज्योतिर्दत्त एतं गृहाण ॥ १४ ॥
 यस्य ब्रह्मक्षत्रे मित्रे ग्रासो मृत्युर्लेह्यं पेयम् ।
 कान्वेष्टव्यं तस्मै कस्मै नैवेद्यार्थं दत्तं द्वैतम् ॥ १५ ॥
 त्रीश तेऽद्य परभक्तिवीटिका पञ्चमैकपुरुषार्थसाधिका ।
 निर्विकल्पकसमाधितः पुरा रञ्जिकाऽस्तु भवभञ्जिका वरा ॥ १६ ॥
 त्वं त्रीशाहमहं त्वमित्यवगते स्थेन्ने निदिध्यासना-
 त्मानस्ते परिदक्षिणा हि विहिता यद्यच्च मे क्रीडितम् ।
 तद्ब्रह्मास्तु चिदन्वयेक्षितुरथो त्वानुस्मरन् व्याहरे-
 त्त्तारं तारकमेकमात्मनि यथा शार्दूलविक्रीडितम् ॥ १७ ॥
 असकृदभिहिता तेऽनेकजन्माप्तपुण्यैः प्रणतिविततिरेषा द्वैतशेषा विशेषा ।
 त्वयि विनिहितमेतन्मेज्ञ सर्वं स्वकीयं त्र्यधिप जयतु पूजा त्वद्यशोमालिनीयम् ॥
 १८ ॥
 यन्मे न्यूनं सम्मतं स्थूलदृष्ट्या भूमन् तेऽनुक्रोशपीयूषवृष्ट्या ।
 नित्यं प्रेयः स्वप्रभं शालिनीयं तस्याभूत्सम्पूर्णता शालिनीयम् ॥ १९ ॥
 रोधनं द्यात्मनः शोधनं द्यात्मनः पूजनं त्र्यात्मनो भोजनं स्वात्मनः ।
 यत्र सैषाऽऽत्मपूजाऽस्तु कण्ठे सतां स्रग्विणी मा परा स्त्रीव कण्ठे सताम् ॥ २० ॥
 इति श्रीमद्वासुदेवानन्दसरस्वतीविरचिताऽऽत्मपूजास्तोत्रं सम्पूर्णम् ।

.. dattAtmapUjAstotram ..

Searchable pdf was typeset using XeTeXgenerateactualtext feature of Xe_{La}TeX 0.99996
on August 20, 2017

Please send corrections to sanskrit@cheerful.com

